



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 337/2019/1

Il-Pulizija

vs.

Joseph Sultana

Illum l-erbgha (4) ta' Lulju 2023

Il-Qorti,

Rat l-imputazzjoni miġjuba kontra l-appellant **Joseph Sultana**, detentur tal-Karta tal-Identita' bin-Numru 720057(M), akkużat quddiem il-Qorti tal-Maġistrati (Malta) bħala Qorti ta' Ġudikatura Kriminali talli fix-xahar ta' Frar 2011 gewwa Triq Blanche Huber, Sliema:

1. Bla ħsieb li jisraq jew li jagħmel ħsara kontra l-liġi iżda biss biex jeżerċita jedd li jippretendi li għandu, kontra l-liġi, daħal fil-fond 6 Triq Blanche Huber, Sliema li kien fil-pussess esklussiv tal-kwerelanti. Volontarjament sgassa l-entratura

tal-istess fond, hareġ l-immobbli u l-għamara li kien hemm fl-imsemmi fond u biddel is-serratura u mbarra l-aċċess u b'hekk spussessa lill-kwerelanti mill-pussess esklussiv illi hija kienet tgawdi ta' l-istess fond bl-għamara ġewwa fih sa dak il-jum.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tal-4 ta' Diċembru 2019 fejn il-Qorti, wara li rat Artikolu 85 tal-Kapitolu 9 tal-Liġijiet ta' Malta, sabet lill-imputat ħati tal-imputazzjoni dedotta kontrihi u kkundannatu jhallas multa ta' mitt Euro (€100).

Rat ir-Rikors tal-appellant ipprezentat fit-12 ta' Diċembru 2019 fejn talab lil din il-Qorti sabiex: *“tirrevoka s-sentenza appellata tal-4 ta' Diċembru 2019 in kwantu sabet lill-appellant ħati tal-akkuża miġjuba kontra tiegħu u minflok tilliberah minn kull imputazzjoni u ħtija.”*

Rat l-atti u d-dokumenti kollha.

Rat illi dan l-appell ġie assenjat lil din il-Qorti kif preseduta fid-9 ta' Jannar 2023 b'“Assenjazzjonijiet ta' Kawżi u Doveri” mogħti mis-S.T.O. Prim'Imħallef Mark Chetcuti.

Rat il-fedina penali aġġornata tal-appellant eżebita mill-Prosekuzzjoni fuq ordni tal-Qorti.

Rat it-traskrizzjoni tas-sottomissjonijiet bil-fomm li kienu saru quddiem din il-Qorti kif diversament preseduta.

Semgħet, fis-seduta tat-18 ta' Mejju 2023, lill-konsulenti legali jiddikjaraw li ma kellhom xejn aktar xi jżidu mas-sottomissjonijiet li kienu diġa' saru quddiem din il-Qorti kif diversament preseduta.

Ikkunsidrat

Illi qabel il-Qorti tgħaddi sabiex tagħmel il-konsiderazzjoni tagħha dwar l-appell imressaq mill-appellant tinnota li jkun opportun li l-

ewwel tagħmel riferenza għal dak li jirriżulta fl-atti proċesswali u li wassal lill-appellant jiġi mixli quddiem l-Ewwel Qorti.

Illi mill-atti proċesswali jirriżulta, fost l-ohrajn, is-segwenti:

- Kwerela datata 21 ta' Marzu 2021 (*a fol. 40*) fejn il-kwerelanti Dottor Michelle Tabone bħala Ekonomu ta' Monsinjur Arcisqof, Amministratur ta' Beni Ekkleżjastiċi Djoċesani kollha f'Malta għan-nom u fl-interess tad-Dar tal-Providenza kif ukoll bħala prokuratriċi għan-nom ta' l-Opri Pontefiċi Missjunjarji u ta' l-Ordni Karmelitan f'Malta talbet li jittiehdu passi kriminali kontra l-appellant allura imputat.
- **Patri Guido Micallef** (*a fol. 60 et seq.*) xehed li l-post in kwistjoni f'tas-Sliema kien ta' mara li kienet tgħidlu biex jekk ma jarahiex il-Knisja jmur jara x'għara. Jgħid li hi kienet hallietlu ċ-ċwieviet u darba mar jiftaħ u sabha fl-art u ċemplu għall-ambulanza. Jgħid li dan għara bejn wiehed u ieħor fis-sena 2003. Jixhed li mbagħad din il-mara mietet u l-post kien f'idejn id-dar tal-Providenza li huma l-eżekuturi tat-testment. Jgħid li l-eredi huma l-Arċidjoċesi u huma l-patrijiet tal-Balluta. Jispjega li fl-aħħar ġimgħa ta' Frar 2011 permezz ta' telefonata sar jaf li kien hemm żewġt irġiel li sgassaw il-bieb u dahlu ġewwa fil-fond in kwistjoni. Jgħid li huwa kien ċempel lill-Pulizija u hu ma kienx ra lil dawn iż-żewġt irġiel. In kontro-eżami qal li qatt ma kien ra t-testment iżda strah fuq il-kliem ta' patri anzjan.
- **Il-Perit Ramon Gauci** (*a fol. 65 et seq.*) jgħid li qabel l-1 ta' Marzu 2011 kien intbagħat mill-Kurja fil-fond in kwistjoni biex jagħmel *valuation* tiegħu u pjanta. Jgħid li ma setax jidhol fil-fond għax il-*lock* kien inbidel. Jgħid li ċ-ċavetta kien tahielu Ray Bonnici li kien *property manager* tal-Kurja. Jingħad li serratura antika kienet imblukkata b'biċċa injama. Jgħid li nforma lill-Kurja li ma setax jagħmel ir-rapport għax ma setax jidhol. Id-dokument li kien għamel lill-Kurja jinsab immarkat bħala Dok. "RG" (*a fol. 31 et seq.*). Jgħid li kien żgur li kien

mar darbtejn fuq il-post u li t-tieni darba kien hemm il-*handyman* tal-Kurja. Jgħid li meta ma setgħux jidhlu, mar l-Għassa tal-Pulizija flimkien ma' Dr. Michelle Tabone. Jgħid li kien ikkonkluda li xi hadd kien bagħbas il-bieb u li ma kienx jaf min kien għamel hekk. Fil-kontro-eżami qal li ma kien qed jagħraf l-ebda persuna li kien hemm madwaru fl-awla.

- **L-iSpettur Jesmond Micallef** (*a fol. 76 et seq.*) ikkonferma l-kwerela u jgħid li kien ta struzzjonijiet lill-iSpettur Brian Camilleri (li kien Surgent) u li mbagħad kien inħarġu *charges* kontra l-appellant.
- **Dr. Michelle Tabone** (*a fol. 78 et seq.*) qalet li hi għandha l-kariga ta' Ekonomu mal-Monsinjur Arcisqof. Tgħid li l-eredi ta' min kien jirresjedi fil-proprjeta' in kwistjoni għandu parti sostanzjali mis-sehem tad-dar (aktar minn nofs sehem indiviż) u halliet bħala eredi lid-Dar tal-Providenza li huma amministrati mill-Arcidjoċesi. Tgħid li kien Patri Guido li għadda *ċ-ċwiev* lid-Dar tal-Providenza li kellha l-pussess u tispjega li l-Patri kien *ċempel* lid-Dar tal-Providenza dwar l-*isgass*. Tixhed li kien mar il-perit tagħhom u li filgħaxija marret l-Għassa tal-Pulizija miegħu sabiex isir ir-rapport. Hija kkonfermat il-kwerela. Tgħid li kienu ndikaw lill-appellant għaliex minn informazzjoni li għabru kienu waslu għal konkluzjoni li kien hu li għamel l-*isgass*.
- **L-iSpettur Brian Camilleri** (*a fol. 83 et seq.*) xehed li hu kien mexa mal-istruzzjonijiet. Meta ħares fl-awla, huwa ma għarafx lill-appellant. Jgħid li kien bagħat għall-appellant li qallu li għal nofs Frar kien mar ma' Joe u Carmel Bonello li jigu minnu biex juruh fejn qegħda l-proprjeta' konċernata. Jgħid li l-appellant kien qallu li waqt li kien preżenti hu, *locksmith* li kien gie kkuntattjat mis-sinjuri Bonello kien biddel is-serratura tal-bieb iżda li hu fl-ebda ħin ma bagħbas xi haġa jew għamel xi ħsarat. Jgħid li l-appellant qallu li huwa kien qed jaġixxi bħala *caretaker* tas-sinjuri Bonello għaliex dawn kienu jgħixu l-Amerka. Fil-kontro-eżami qal li kienu

ghaddew disa' snin u l-każ ma kienx jiftakru. Jgħid li kien bagħat għall-appellant għaliex kien issemma fil-kwerela.

Ikkunsidrat

Illi fir-Rikors tal-appell tiegħu, l-appellant jgħid li fi Frar 2011 il-Pulizija sabu tnejn minn nies fuq il-post in kwistjoni li stqarrew li dik kienet id-dar tagħhom u li kienu ser jibdlu s-serratura. Jgħid li l-post kien sgassat minn ċerti Bonello u li hu (l-appellant) ma kellu x'jaqsam xejn. Jisħaq li hadd mix-xhieda tal-Prosekuzzjoni ma identifika bħala l-persuna li wettaq xi reat spoljattiv.

Illi fl-aggravju mressaq mill-appellant huwa jilmenta li s-sejbien ta' htija tiegħu ma jissodisfax ir-rekwiżit essenzjali tal-oneru tal-prova fil-kamp penali. Jgħid li l-Ewwel Qorti kellha prova li l-att spoljattiv sar mill-persuni magħrufa bħala Bonello u li ma ngiebet ebda prova li hu wettaq xi wiehed mill-elementi mertu tal-prova. Jgħid li hu lanqas biss kien preżenti għall-ftuħ tal-bieb u ma ħax mobbli jew għamara. Jargumenta li l-provi fil-proċeduri kriminali jridu jaslu sal-grad ta' 'l hemm minn kull dubju raġonevoli. Imbagħad jgħaddi sabiex jagħmel riferenza għall-elementi tar-reat ta' *racion fattasi*. Jgħid li ma jirrizulta ebda att estern da parti tiegħu u li lanqas ma tressqet prova tal-*mens rea*. Jagħlaq billi jgħid li minħabba dawn ir-raġunijiet kollha huwa kellu jkun liberat minn kull imputazzjoni u htija.

Ikkunsidrat

Illi din il-Qorti tinnota li r-rwol tagħha huwa dak li tara jekk l-Ewwel Qorti setgħetx raġonevolment u legalment tasal għad-deċiżjoni li waslet għaliha. L-appellant jilmenta li ma kellhiex tinstab htija fih fir-rigward tar-reat maħsub f'Artikolu 85 tal-Kapitolu 9 tal-Liġijiet ta' Malta u cioè dak ir-reat hekk magħruf bħala *racion fattasi*. Hekk kif gie stabbilit minn ġurisprudenza kopjuża, l-elementi ta' dan ir-reat huma s-segwent:

- att estern li jimpedixxi persuna oħra minn dritt li hija tgawdi u li jkun sar bid-dissens esplicitu jew implicitu ta' dik il-persuna;
- l-imputat irid jemmen li qed jaġixxi bi dritt;
- ix-xjenza tal-imputat li qed jieħu b'idejh dak li suppost jieħu tramite l-proċess legali;
- li l-att ma jinkwadrax ruħu f'reat aktar gravi.

In oltre, ir-reat ma jissussistix meta l-att materjali jikkonsisti fir-ritenzjoni ta' pussess li dak li jkun diġà kellu.¹

Ikkunsidrat

Illi din il-Qorti qieset l-atti proċesswali kollha, inkluż id-depożizzjonijiet tax-xhieda li xehdu quddiem din il-Qorti diversament preseduta. Minn dan kollu din il-Qorti jirriżultalha li hadd ma ra lill-appellant jaġmel l-iskass u lanqas ma tirriżulta xi prova oħra ċirkostanzjali li twassal unikovalment għalih. Biżżejjed wiehed jgħid li l-iSpettur Brian Camilleri fetaħ il-każ kontra l-appellant għaliex dawk kienu l-istruzzjonijiet. Imbagħad mix-xiehda ta' Dr. Michelle Tabone jirriżulta biss li waslu għal dik il-konkluzjoni minn dak li semgħu. Mix-xiehda tal-perit jirriżulta bla dubju li sar l-iskass iżda ma hemm ebda indikazzjoni ta' min għamel dan l-iskass. L-istess jista' jingħad għax-xiehda mogħtija minn Patri Guido Micallef li rċieva telefonata li kien għaddej sgass u li ċempel lill-Pulizija.

Illi dan kollu jfisser li fl-atti proċesswali ma hemm ebda prova diretta jew indiretta li torbot l-iskass mal-appellant u b'hekk din il-

¹ **Il-Pulizija vs. Anthony Zahra** deciza mill-Qorti tal-Appell Kriminali (Sede Inferjuri) kif ippreseduta mill-Imħallef Lawrence Quintano u datata l-20 ta' Ġunju 2014. Ara wkoll fost oħrajn **Il-Pulizija vs. Mario Bezzina**, deciza mill-Qorti tal-Appell Kriminali (Sede Inferjuri) kif ippreseduta mill-Imħallef David Scicluna u datata 26 ta' Mejju 2004, **Il-Pulizija vs. Michael Lungaro**, deciza mill-Qorti tal-Appell Kriminali (Sede Inferjuri) kif ippreseduta mill-Imħallef Joe Galea Debono u datata l-15 ta' Mejju 2003 u **Il-Pulizija vs. Eileen Said** deciza mill-Qorti tal-Appell Kriminali (Sede Inferjuri) ppreseduta mill-Imħallef Joe Galea Debono u datata d-19 ta' Ġunju 2002.

Qorti ser tilqa' l-aggravju tal-appellant u għaldaqstant ser tiddikjara lill-appellant mhux hati tal-imputazzjoni addebitata fil-konfront tiegħu.

Illi fl-aħħar nett din il-Qorti ma tistax ma tirrimarkax kif kawża bħal din damet aktar minn għaxar snin biex tiġi konkluzja. Mhux ta' min japplawdi kif tmexxiet din il-kawża li ma kellhiex xi diffikulta' partikolari biex tiġi deċiża. Biss biss l-ewwel seduta quddiem l-Ewwel Qorti nżammet fid-9 ta' Diċembru 2013 u l-ewwel darba li sar xi haġa b'mod effettiv quddiemha kien fis-27 ta' Marzu 2019 (aktar minn hames snin!) b'dan illi s-sentenza giet mogħtija mill-Ewwel Qorti fl-4 ta' Diċembru 2019. Imbagħad il-kawża damet pendent fi stadju ta' appell minn Diċembru 2019 sallum! Dan mhux aċċettabbli.

Illi, apparti minn dak li nġhad hawn fuq, mill-atti proċesswali jirriżulta li numru ta' xhieda xehdu quddiem l-Ewwel Qorti (inkluż l-appellant allura imputat) u li dawn kellhom jerggħu jixhdu quddiem din il-Qorti kif diversament preseduta (għajr għall-appellant li ma reġax xehed) minhabba li t-traskrizzjoni tad-depożizzjoni mogħtija minnhom quddiem l-Ewwel Qorti ma kinitx saret. Għal xi raġuni ma jirriżultax li d-depożizzjoni tax-xhieda li xehdu quddiem l-Ewwel Qorti giet rrekordjata u ovvjament anqas traskritta u dana kif jirriżulta minn Nota tar-Registratur Qrati u Tribunali Kriminal (*a fol. 73*). Filwaqt li din il-Qorti tinnota li fis-sentenza appellata hemm sommarju li jidher li huwa estensiv ta' dak li qal kull xhud li xehed quddiem l-Ewwel Qorti, pero' kif diġa' nġhad l-appellant ma xehedx quddiem din il-Qorti u b'hekk din il-Qorti ma setgħetx tibbaża fuq is-sommarju tad-depożizzjoni mogħtija minnu quddiem l-Ewwel Qorti fis-sentenza tagħha. Għandu jingħad li ma għandhiex tkun li xhieda li jkunu xehdu quddiem il-Qorti tal-Maġistrati jkollhom jerggħu jixhdu quddiem il-Qorti tal-Appell minhabba li ma tkunx giet rrekordjata d-depożizzjoni tagħhom u dana għal diversi raġunijiet li din il-Qorti diġà rrimarkat fuqhom f'sentenza mogħtija minnha fit-30 ta' Marzu 2023 fl-ismijiet **Il-Pulizija vs. Brian Gilford** (Numru 248/2022/1).

Decide

Għal dawn il-motivi, il-Qorti taqta' u tiddeċiedi billi tilqa' l-appell imressaq mill-appellant Joseph Sultana, tħassar u tirrevoka s-sentenza appellata u minflok tiddikjara lill-appellant mhux ħati tal-imputazzjoni dedotta kontra tiegħu u b'hekk tilliberah minn kull imputazzjoni, htija u piena.

Onor. Dr. Neville Camilleri
Imħallef

Alexia Attard
Deputat Registratur